

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेन्द्र मोदी ब्राजील की दूसरे चरण की यात्रा पर ब्रासीलिया पहुंचे। भारत और ब्राजील के बीच आपसी हितों को बढ़ावा देने समझौतों पर करेंगे हस्ताक्षर।
- रक्षा मंत्री राजनाथ सिंह ने कहा आपरेशन सिंदूर के दौरान घरेलू उपकरणों के बेहतर प्रदर्शन से स्वदेशी उत्पादों की मांग बढ़ी।
- मुख्यमंत्री ने लुधियान में निवेशकों से किया संवाद। 15 हजार करोड़ से अधिक के प्रस्ताप मिले।
- प्रदेश में वर्षा का दौर जारी। 7 जिलों में भारी बारिश का अलर्ट।

प्रधानमंत्री मोदी- ब्रासीलिया

प्रधानमंत्री नरेन्द्र मोदी आज सवेरे ब्राजील की दूसरे चरण की यात्रा पर ब्रासीलिया पहुंचे। ब्राजील के रक्षा मंत्री जोस मुसियो मोंटेरो फिल्हो ने हवाई अड्डे पर उनका गर्मजोशी से स्वागत किया। वे 6 और 7 जुलाई को रियो डी जेनेरियो में दो दिवसीय ब्रिक्स शिखर सम्मेलन में भाग लेने के बाद ब्रासीलिया पहुंचे।

प्रधानमंत्री मोदी आपसी हितों के क्षेत्रों में दोनों देशों के बीच रणनीतिक साझेदारी को व्यापक बनाने पर ब्राजील के राष्ट्रपति लुईस इन्सियो लूला दा सिल्वा के साथ द्विपक्षीय चर्चा करेंगे। वार्ता में व्यापार, रक्षा, ऊर्जा, अंतरिक्ष, प्रौद्योगिकी, कृषि, स्वास्थ्य और लोगों के बीच संपर्क के मुद्दे भी शामिल होंगे। इसके बाद प्रतिनिधिमंडल स्तर की वार्ता होगी। दोनों देश आपसी हितों के क्षेत्रों में सहयोग को बढ़ावा देने के लिए समझौतों पर हस्ताक्षर करेंगे। इसके बाद प्रधानमंत्री नामीबिया के लिए रवाना होंगे, जो प्रधानमंत्री की पांच देशों की विदेश यात्रा का अंतिम चरण है।

राजनाथ - रक्षा अर्थशास्त्र

रक्षा मंत्री राजनाथ सिंह ने कहा है कि ऑपरेशन सिंदूर के दौरान घरेलू उपकरणों की क्षमता प्रदर्शन ने स्वदेशी उत्पादों की वैश्विक मांग और बढ़ा दी है। उन्होंने कहा कि विश्व भारत के रक्षा क्षेत्र को नए सम्मान के साथ देख रहा है।

श्री सिंह कल नई दिल्ली में रक्षा लेखा विभाग के नियंत्रकों के सम्मेलन को संबोधित कर रहे थे। तीन दिवसीय सम्मेलन का विषय 'रक्षा वित्त और अर्थशास्त्र के माध्यम से वित्तीय सलाह, भुगतान, लेखा परीक्षा और लेखांकन में बदलाव' है। रक्षा मंत्री ने रक्षा क्षेत्र में चल रहे बदलाव का श्रेय प्रधानमंत्री नरेन्द्र मोदी के दूरदर्शी नेतृत्व को दिया। उन्होंने कहा कि अधिकतर आयात करने वाले उपकरण अब भारत में ही बनाए जा रहे हैं। उन्होंने कहा कि रक्षा क्षेत्र में भारत के उद्योगों को वैश्विक मांग में बदलाव के लिए तैयार रहना चाहिए और निर्यात तथा नवाचार में बड़ी भूमिका निभानी चाहिए।

सीतारमण-ब्रिक्स

वित्त मंत्री निर्मला सीतारमण ने कहा है कि समावेशी बहुपक्षवाद को आगे बढ़ाने के लिए ब्रिक्स एक महत्वपूर्ण मंच है। इसलिए इस सहयोग को मजबूत करना चाहिए और विश्वसनीय सुधारों पर जोर देकर वैश्विक दक्षिण की आवाज को बुलंद करना चाहिए।

वित्त मंत्री ने रियो डी जेनेरियो में ब्रिक्स देशों के वित्त मंत्रियों और केंद्रीय बैंक के गवर्नरों की बैठक को संबोधित करते हुए मजबूत घरेलू मांग, विवेकपूर्ण व्यापक आर्थिक प्रबंधन और लक्षित राजकोषीय उपायों के माध्यम से भारत के वित्तीय क्षेत्र के लचीलेपन का जिक्र किया। वित्त मंत्री ने कहा कि व्यापार और वित्तीय प्रतिबंधों के प्रति भारत की नीति प्रतिक्रिया ने बाजारों में विविधता लाने, बुनियादी ढांचे के नेतृत्व वाली वृद्धि को बढ़ावा देने और प्रतिस्पर्धात्मकता और उत्पादकता को बढ़ावा देने के उद्देश्य से संरचनात्मक सुधारों को लागू करने पर ध्यान केंद्रित किया है।

स्मार्ट मीटर

केन्द्र सरकार की रिवेम्पड डिस्ट्रीब्यूशन सेक्टर स्कीमयोजना के अंतर्गत मध्य क्षेत्र विद्युत वितरण कंपनी द्वारा कंपनी कार्यक्षेत्र में स्मार्ट मीटर लगाने का काम किया जा रहा है। जहां स्मार्ट मीटर लगाए जा चुके हैं, वहां पर समय पर बिलिंग तथा रीडिंग हो रही है तथा दिन के टैरिफ में 20 प्रतिशत

की छूट भी मिलनी शुरू हो गई है। कंपनी कार्यक्षेत्र के भोपाल, नर्मदापुरम, ग्वालियर एवं चंबल संभाग के 16 जिलों में अब तक 3 लाख, 3 हजार 305 स्मार्ट मीटर स्थापित किए जा चुके हैं। जिनमें सर्वाधिक भोपाल शहर वृत्त में एक लाख, 62 हजार 320 स्मार्ट मीटर स्थापित किए जा चुके हैं।

लुधियाना-मुख्यमंत्री

मुख्यमंत्री डॉ. मोहन यादव ने कहा है कि देश का आर्थिक तंत्र मजबूत हुआ है। देश में औद्योगिकीकरण बढ़ा है, अब हम विश्व की चौथी सबसे बड़ी अर्थव्यवस्था बन गए हैं। लुधियाना भारत का मैनचेस्टर है। यहां के उद्योगपतियों ने बड़ी मेहनत से अपनी पहचान बनाई है। मुख्यमंत्री डॉ. यादव कल पंजाब की उद्योग नगरी लुधियाना में मध्यप्रदेश में निवेश की संभावनाओं के संबंध में निवेशकों को संबोधित कर रहे थे। उन्होंने बताया कि यहां उद्योगपतियों से 15 हजार 606 करोड़ के निवेश प्रस्ताव प्राप्त हुये हैं, जिससे 20 हजार से अधिक रोजगार का सृजन होगा। हमने लुधियाना और पंजाब के उद्योगपतियों को मध्यप्रदेश में उद्योग लगाने के लिये आमंत्रित किया। साथ ही उन्हें मध्यप्रदेश में उपलब्ध संसाधनों के साथ राज्य की औद्योगिक नीतियों से भी अवगत कराया है।

सिद्धि दौरान पंजाब के कई प्रमुख उद्योगपतियों ने मध्यप्रदेश की औद्योगिक नीतियों की सराहना की और निवेश की छिछा जताई। प्रमुख उद्योगपति दिनेश ओसवाल ने कहा हम मध्यप्रदेश में तीसरा प्रोजेक्ट लगाने जा रहे हैं, जिस संबंध में मुख्यमंत्री डॉ. यादव से सकारात्मक माहौल में बहुत ही सार्थक चर्चा हुई। अब हम कह सकते हैं कि अगर पंजाब हमारी जन्मभूमि है तो मध्यप्रदेश हमारी कर्मभूमि बनने जा रही है। ...

ग्रोथ कॉन्क्लेव

प्रदेश में रीयल एस्टेट की गतिविधियों के विस्तार के लिये नगरीय विकास एवं आवास विभाग द्वारा 11 जुलाई को वृद्धि के त्रिलिप्ट कन्वेंशन सेंटर में “मध्यप्रदेश ग्रोथ कॉन्क्लेव” का आयोजन किया जा रहा है। “नेक्स्ट होरा जिन: बिल्डिंग सिटीज़ ऑफ टुमोरो” थीम पर आधारित यह कॉन्क्लेव राज्य के शहरी विकास और निवेश के लिये नए क्षितिज खोलने का माध्यम बनेगा। ‘उद्योग एवं रोजगार वर्ष 2025’ के अंतर्गत ससिद्धि आयोजन का उद्देश्य प्रदेश की नगरीय अधोसंरचना को भविष्योन्मुखी बनाना, सतत विकास को गति देना और व्यापक निवेश आकर्षित करना है। मौसम

प्रदेश में बारिश का दौर जारी है। नर्मदा सहित कई नदियां खतरे के निशान से ऊपर बह रही हैं। मंडला, डिंडोरी, शिवपुरी, शहडोल, उमरिया सहित कुछ जिले बाढ़ की चपेट में हैं। राजधानी भोपाल में रूक-रूककर बारिश हो रही है। मौसम विभाग ने आज नर्मदापुरम, बैतूल, छिंदवाड़ा, सिवनी मंडला सहित 7 जिलों में भारी बारिश का अलर्ट जारी किया है।

क्रिकेट - भारत अंडर-19 जीत

भारत अंडर-19 क्रिकेट टीम ने इंग्लैंड के खिलाफ 5 मैचों की युवा अंतर्राष्ट्रीय क्रिकेट मैचों की श्रृंखला 3-2 से अपने नाम कर ली। अंतिम मुकाबले में, भारत ने पहले बल्लेबाजी करने का फैसला किया और 50 ओवर में 9 विकेट पर 210 रन बनाए। आरएस अंबरीश नाबाद रहे। युवा भारतीय टीम अब 12 जुलाई से बेकेनहैम में इंग्लैंड अंडर-19 के खिलाफ दो युवा टेस्ट मैच खेलेगी।

समाचार संक्षेप में

पंचायत एवं ग्रामीण विकास एवं श्रम मंत्री प्रहलाद सिंह पटेल ने कहा है कि हमें जल, भूमि संरक्षण के लिये अभी से ठोस प्रयास करने होंगे। श्री पटेल ने कहा कि “राजीव गांधी जल संग्रहण क्षेत्र प्रबंधन मिशन” के अंतर्गत विभिन्न विभागों से मिशन के परिणामों की जानकारी प्राप्त की जाए।
